

Fundarskipan

fyrir

Eysturkommunu býráð

Fundir býráðsins

§ 1

Stk. 1. Fundir býráðsins eru almennir. Býráðið kann tó gera av, at ávís mál verða viðgjørd fyrir afturlatnum hurðum.

Stk. 2. Uttan so, at býráðið í serstøkum føri tekur aðra avgerð, skulu niðanfyrir tilskilaðu mál verða fyrir afturlatnum hurðum:

1. Mál, har mett skal verða um persónlig viðurskifti.
2. Mál um keyp og sølu av fóstum ognum og veðseting.
3. Kostnaðarætlanir og tilboð viðvíkjandi byggjarbeiðum og tilfarsveitingum.

Stk. 3. Býráðið ger av á fundi fyrir afturlatnum hurðum, um mál skal viðgerast fyrir afturlatnum hurðum. Mál verður viðgjørt fyrir afturlatnum hurðum, um borgarstjórin ger tað av, ella um 1/3 av limunum krevur tað.

§ 2

Øll hava atgongd til almennu fundir býráðsins. Órógvar áhoyrari, ella sýnir hann ikki sømiligan atburð, kann borgarstjórin vísa honum ella um neyðugt øllum áhoyrarum út úr fundarhølinum.

§ 3

Býráðslimir hava skyldu at mæta á býráðsfundum. Ber ikki til hjá býráðslimi at koma á fund, boðar hann borgarstjóranum frá áðrenn fundurin byrjar. Á hvørjum fundi verður skrivað í gerðabókina, hvørjir limir ikki vóru til staðar og nær limir koma.

Noyðist býráðslimur at fara av fundi, skal hann boða borgarstjóranum frá og verður ført í gerðabókina, nær limur fer.

Fundarskrá

§ 4

Stk. 1. Borgarstjórinn skipar fyri, at fundarskrá verður send hvörjum býráðslimi í seinasta lagi 4 dagar frammanundan at vanligur fundur skal verða.

Stk. 2. Um limur ynskir ynskir mál viðgjört, skal hann í seinasta lagi 8 dagar framman undan fundi skrivliga boðað borgarstjóranum frá hesum.

Borgarstjórinn tekur avgerð um nær og hvussu innkomin mál verða viðgjörd.

Innlit

§ 5

Stk. 1. Tá eitt mál er sett á fundarskránni til ein vanligan fund, skal hetta lýsast í stuttum, styðjað við tilmæli frá umsiting og/ella nevnd. Neyðugt tilfar, sum greiðir nærri frá málinum, skal – um slíkt ikki longu er sent limunum – vera til taks á býráðsskrivstovuni í minst 3 dagar framman undan fundinum. Eitt yvirlit yvir málini skal samstundis vera til skjals.

Stk. 2. Samstundis, sum boðað verður til eykabýráðsfundir, letur borgarstjórinn í so stóran mun sum gjørligt býráðslimirnar vita, hvørji mál skulu viðgerast á fundinum.

Viðtøkuføri

§ 6

Býráðið er viðtøkuført, tá ið í minsta lagi helmingurin av býráðslimunum eru á fundi.

Fundarleiðsla

§ 7

Stk. 1. Borgarstjórinn, og um honum berst frá, varaborgarstjórinn, leiðir býráðsfundirnar og ansar eftir, at teir fara sømiliga fram. Hann ger av, hvussu teir spurningar, atkvøtt verður um, skulu verða orðaðir.

Stk. 2. Borgarstjórinn spyr, áðrenn orðaskifti byrjar, um nevndarformaður/ frásøgumaður biðir um orðið og gevur annars býráðslimum orðið í teirri raðfylgju, teir hava biðið um. Um fleiri biðja um orðið í senn, avger borgarstjórinn raðfylgjuna.

Býráðslimur hefur rætt at biðja um orðið 2 ferðir, borgarstjórin kann tó víkja frá hesum, um hann metir tað er neyðugt.

Býráðslimur hefur rætt at biðja um orðið so leingi borgarstjórin ikki hefur boðað frá at orðaskifti endar. Tá borgarstjórin hefur boðað frá at orðaskifti endar hefur hvør limur rætt at biðja um orðið einaferð afturat.

Stk. 3. Býráðslimur skal, tá til ber, reisa seg, meðan hann talar og venda røðu sína til borgarstjóran. Verður býráðslimur nevndur í røðu, skal hann altíð nevast við fornarni. Býráðslimur skal ikki verða órógvaður í talu síni, tó kann borgarstjórin taka orðið frá honum.

Stk. 4. Endurgeving kann bara verða nýtt avmarkað og við borgarstjórans loyvi. Tilskilast skal, hvaðan endurgevingin er og hvar hon stendur.

Stk. 5. Hvør býráðslimur eigur at lýða avgerðir borgarstjórans, tá ið tað snýr seg um at halda neyðugt fundarskil. Er ein býráðslimur tvær ferðir á sama fundi biðin um at fara siðiliga fram, kann býráðið eftir uppskoti frá borgarstjóranum nokta honum at fáa orðið aftur á fundinum.

Stk. 6. Um so er, at býráðslimur ikki ger eftir boðum borgarstjórans, tá ið hann hefur tikið orðið frá honum, ella óskil kemur í, hefur borgarstjórin skyldu til at leggja fundin niður, ella um neyðugt, slíta fundin.

Stk. 7. Øll uppskot, sum koma fram undir orðaskiftinum, verða stílað til borgarstjóran.

Stk. 8. Borgarstjórin kann lata býráðið avgera mál, ið hann sjálvur hefur rætt at taka endaliga støðu til.

Framløga av málum

§ 8

Stk. 1. Borgarstjórin ger av, í hvørji raðfylgju máluni koma til viðgerðar, og hann kann víkja frá raðfylgjuni á fundarskránni. Kortini ger býráðið av, í hvørji raðfylgju máluni skulu verða viðgjørð, tá ið minst 3 býráðslimir krevja atkvøðugreiðslu hesum viðvíkjandi.

Stk. 2. Tá ið fundur byrjar, kann býráðslimur biðja um orðið um fundarskránni og seta fram uppskot, um mál á fundarskránni skulu viðgerast á almennum fundi ella fyri læstum hurðum.

§ 9

Stk. 1. Eitt mál verður bert viðgjørt eina ferð, uttan so at annað er ásett í lóggávuni, ella býráðið samtykkir, at málið skal verða viðgjørt 2 ferðir. Fíggjarætlan kommununar skal tó verða viðgjørð á 2 fundum.

Stk. 2. Við 1. viðgerð verður bert atkvøtt, um málið skal fara til 2. viðgerð.

Býráðslimur hefur rætt til at siga sína hugsan um mál, áðrenn býráðið tekur avgerð um, at tað skal fara til 2. viðgerð. millum 1. og 2. viðgerð skulu í minsta lagi ganga 24 tímar.

Millum 1. og 2. viðgerð av fíggarætlanini skulu tó ganga í minsta lagi 14 dagar.

Stk. 3. Tá ið eitt mál verður viðgjørt tvær ferðir, skulu skjøluni, ið hoyra til málið – aftaná 1. viðgerð - verða løgd til eftirlit fyri limirnar, um tað er møguligt.

Nevndarviðgerð

§ 10

Stk. 1. Heldur býráðið, at eitt mál eigur at verða kannað av serstakari nevnd, áðrenn býráðið tekur endaliga avgerð, verður slík nevnd vald við so mongum limum, sum býráðið heldur hóska í hvørjum einstøkum føri.

Stk. 2. Nevndin, ið skipar seg sjálv við formanni, skal handa borgarstjóranum skrivað álit, og ger hesin býráðslimirnar kunnugar við álitid samsvarandi reglunum í § 4.

Stk. 3. Býráðið kann gera av at senda eitt mál, ið ikki hoyrir undir málsøkið hjá ávísari nevnd, til viðgerðar í eini av teim føstu nevndunum.

Gegni

§ 11

Stk. 1. Um viðurskiftini eru so, at ivi kann vera um gegni hjá einum býráðslimi, skal hann siga býráðnum frá hesum. Eisini eigur ein býráðslimur at reisa spurningin um gegni hjá øðrum býráðslimi.

Stk. 2. Býráðið ger av við atkvøðugreiðslu, um eitt mál er slíkt áhugamál hjá einum býráðslimi, at hann ikki eigur at taka lut í fundarviðgerðini og atkvøðugreiðsluni í málinum. Um so er, at býráðið ger av, at býráðslimur er ógegnigur, skal limur fara av fundinum, meðan málið verður avgreitt.

Stk. 3. Er líkt til, at býráðið tekur avgerð um, at býráðslimur er ógegnigur, kunnu limir, ið eru valdir á viðkomandi valevnislista, krevja, at tiltakslimurin fær fundarboð.

Stk. 4. Hevur tiltakslimur ikki fingið fundarboð í tí føri, býráðið ger av, at býráðslimur er ógegnigur, kann málið verða flutt til næsta fund, uttan so at 2/3 av teim møttu býráðslimunum eru ímóti, ella um málið ikki tolir at bíða.

Atkvøðugreiðsla broytingar- og eykabroytingaruppskot

§ 12

Býráðslimir kunnu bert taka lut í atkvøðugreiðslum býráðsins, um teir persónliga eru til staðar, meðan hesar fara fram.

§ 13

Stk. 1. Atkvøðugreiðsla fer fram á tann hátt, at býráðslimirnir rætta hondina upp. Er atkvøðugreiðslan eftir borgarstjórans tykki ógreið, letur hann býráðslimirnar atkvøða av nýggjum. Borgarstjórin ella í minsta lagi 3 býráðslimir kunnu undan atkvøðugreiðsluni krevja, at atkvøtt verður við navnakalli.

Stk. 2. Avgerðir verða tiknar við vanligum atkvøðumeiriluta, um ikki annað er fyriskipað í lóggávuni. Eitt uppskot er samtykt, tá fleiri atkvøður eru fyri enn ímóti. Stendur á jøvnum, er uppskotið fallið.

Stk. 3. Heldur borgarstjórin, at allir býráðslimir eru samdir, kann hann gera býráðnum kunnugt, at málið er samtykt uttan atkvøðugreiðslu. Mælir býráðslimur tá í somu løtu ímóti, verður tó vanlig atkvøðugreiðsla.

Stk. 4. Skrivlig atkvøðugreiðsla fer fram við seðlum.

Stk. 5. Býráðslimur kann ikki sleppa sær undan ábyrgd við ikki at greiða atkvøðu.

Stk. 6. Avgerð, sum býráðið hevur tikið, kann ikki á sama fundi verða broytt, uttan so at allir býráðslimir, ið vóru á fundi, tá avgerðin varð tikin, eru samdir um hetta.

§ 14

Stk. 1. Broyingar- og eykabroytingaruppskot kunnu verða framløgd, um atkvøðugreiðsla ikki er byrjað. Ikki er neyðugt at seta fram ella taka fyrivarni slíkum uppskotum viðvíkjandi undir 1. viðgerð av einum máli, sum skal verða viðgjørt 2 ferðir, samb. tó stk. 5.

Stk. 2. Borgarstjórin setir fyrst undir atkvøðugreiðslu broyingaruppskotini til upprunauppskotið hvørt eftir annað. At enda verður atkvøtt um upprunauppskotið við teim samtyktu broyingunum. Fellur tað, eru eisini broyingaruppskotini fallin burtur. Borgarstjórin ræður fyri, hvussu atkvøtt verður.

Stk. 3. Í málum, sum skulu verða viðgjörd 2 ferðir, kann býráðið gera av at seta eina tíðarfreist fyri broytingaruppskotum og eftir umstøðunum eisini eykabroytingaruppskotum. Um so er, kunnu slík ikki verða sett fram, aftan á at freistin er farin, uttan so at býráðið við atkvøðumeiriluta gevur samtykki hesum viðvíkjandi.

Stk. 4. Um býráðslimir ikki eru kunnaðir um broytingar- og eykabroytingaruppskot, áðrenn tey koma til 2. viðgerð, greiðir borgarstjórin frá uppskotinum beinanvegin, orðaskiftið byrjar, sí stk. 1.

Stk. 5. Áðrenn atkvøðugreiðsla í einum málið er byrjað, kunnu uppskot um val av nevnd og um at senda eitt mál til eina fyrr valda nevnd ella til víðari viðgerð í eini nevnd verða framløgd. Verður slíkt uppskot lagt fram, aftaná at orðaskifti er byrjað, verður tað slitið, og ger býráðið av, um málið skal fara til nevndarviðgerð.

Meirilutaval

§ 15

Stk. 1. Tá ið býráðið skal velja 1 umboð ella 1 lim í nevndir, stjórnir ella tílíkt, fer slíkt val fram eftir meirilutavahláttinum.

Stk. 2. Við meirilutavali verður sipað til ein valhátt, har tað valemni, ið fær meir enn helmingin av atkvøðunum, er valt. Fæst tílíkur meiriluti ikki við fyrstu atkvøðugreiðslu, verður atkvøtt umaftur. Fær heldur eingin meiriluta hesaferð, verður bundið val ímillum tvey teirra, sum finga flestar atkvøður. Stendur á jøvnum hjá fleiri enn tveimum valemnum, verður lutakast um, hvørji tey tvey skulu verða, sum endalig atkvøðugreiðsla tá verður um. Fær hvørgin teirra meiriluta hesaferð, verður lutakast, sum borgarstjórin skipar fyri. Er borgarstjórin ikki valdur, skipar fyrst valdi limurin fyri hesum lutakasti.

Lutfalsval

§ 16

Stk. 1. Tá ið býráðið skal velja 2 ella fleiri limir í nevndir, stjórnir ella tílíkt, fer slíkt val fram eftir lutfalsvalháttinum.

Stk. 2. Við lutfalsvali verður sipað til ein valhátt, har býráðslimir frammanundan boða borgarstjóranum frá, at teir ganga saman í valbólki, og at teir atkvøða saman.

Stk. 3. Limatalið í hvørjum bólki sær verður skift sundur við 1,2,3 o.s.fr. Býtingartalið, sum tá kemur fram, ásetir ta raðfylgju, ið hvør bólkur kann velja sítt umboð.

Stk. 4. Eru tvey ella fleiri býtingartøl líka stór, verður raðfylgjan funnin við lutakasti, sum borgarstjórin skipar fyri.

Stk. 5. Tá ið avgjørt er, hvussu mong umboð hvør bólkur skal hava, eiga bólkarnir sum skjótast at boða borgarstjóranum frá, hvør umboðar hvønn bólkin.

Stk. 6. Sigur ein bólkur frá sær rættin at seta eitt ella fleiri umboð, verða teir leysu sessinar býttir ímillum hinar bólkarnar eftir stk. 1-3.

Starvssetan

§ 17

Tá ið býráðið setir persón í kommunalt starv, og fleiri umsøkjara eru at velja ímillum, fer val millum umsøkjara fram eftir reglunum í § 15.

Gerðabókin (o.a.)

§ 18

Stk. 1. Avgerðir býráðsins verða á fundinum skrivaðar í gerðabókina av kommunuskriveranum ella fundarskrivaranum. Borgarstjórin sigur, hvat skrivast skal.

Stk. 2. Býráðslimur kann krevja sína frávíkjandi støðu í stuttum skrivaða í gerðabókina. Snýr tað seg um mál, ið skulu sendast til annan myndugleika, kann hann eisini krevja, at myndugleikin verður kunnaður um, hvat skrivað er í gerðabókina. Ynskir avvarandi býráðslimur við málinum at senda skriv, sum gjøllari lýsir hansara støðu, eigur hann at siga hetta við borgarstjóran, sum so setir eina tíðarfreist fyri, nær skrivið skal avhendast.

Stk. 3. Tá ið ein fundur er lokin, verður gerðabókin lisen upp og undirskrivað av býráðslimunum, sum hava verið á fundinum. Býráðslimir kunnu ikki við at vísa til atkvøðugreiðslu sína bera seg undan at skriva undir gerðabókina.

Viðvíkjandi fatan av hesi fundarskipan

§ 19

Býráðslimir hava skyldu til fyribils at halda seg til avgerð borgarstjórans viðvíkjandi spurningum um, hvussu tað, ið ásett er í hesi fundarskipan, skal skiljast. Málið kann tó leggjast fyri býráðið á næsta fundi.

Broytingar í fundarskipanini

§ 20

Henda fundarskipan kemur í gildi beinanvegin.

Broytingar og uppískoyti til fundarskipan skulu viðgerðast á 2 regluligum býráðsfundum.

Samtykt á býráðsfundum 27. januar 2011 og 28. februar 2011.